

VƏTƏN ÜÇÜN...

Ürəyində eşq olana soyuq da bir, isti də bir.
Haqq uğrunda yanan qəlbə alov da bir, tüstü də bir.
Mənim üçün bu torpağın altı da bir, üstü də bir.
Ölsəm torpaq olub yurdun torpağını çoxaldaram.
Vətən üçün yaşayıram, Şəhadətə şövqlə varam.

Hayıf vardır bircə canım, min olaydı, verəydim hey.
Yağı gələn sərhədlərə candan divar hörəydim hey.
Parça-parça olaydım mən, yurdu bütöv görəydim hey.
Zövq alardım hər acıdan, ağrımazdı bircə yaram,
Vətən üçün yaşayıram, Şəhadətə şövqlə varam.

Ana yurdum Anam mənim, can Anama can fədadır.
İlk nəfəsim, son nəfəsim, damarımda qan fədadır.
İstəmirəm yüz il ömrü, verim, hər bir an fədadır.
Bircə Vətən azad olsun, azadlığa dostam, yaram.
Vətən üçün yaşayıram, Şəhadətə şövqlə varam.

Susmaz qələm, susmaz dilim, haqq yolunda ölərəm mən,
Düz uğrunda hər əzabı çəkib şərəf bilərəm mən.
Vətənimə göz tikəni yer üzündən silərəm mən.
Torpaq şanı, şərəfidir, qanımla tarix yazaram.
Vətən üçün yaşayıram, Şəhadətə şövqlə varam.

Haydı igid, haydı qardaş, haydı qutlu səfər bizim.
Nəramizdən yer titrəsin bu dəfə, bu səfər bizim.
Bayrağımız zirvələrdə, o müqəddəs zəfər bizim,
Mübarizəm sonsuzadək Polad kimi vurram, qırram.
Vətən üçün yaşayıram, Şəhadətə şövqlə varam.

GƏLSİN

(Dostumun 70 gün sonra tapılan qəhrəman Şəhid qardaşına)

Ən dərin şeirlər yazılmayıbdır.
Ən şirin yuxular yozulmayıbdır.
Cənnətdə taxt quran neçə Şəhid var
Hələ də məzarı qazılmayıbdır...
Həsrətlə gözləyir Anası, gəlsin,
Oğlunun toy günü xınası gəlsin.

Ümid var min illik dayağı vardır,
Ümid var sabahdan sorəği vardır.
Səmanın ən uca kitablarında,
Hələ yazılmamış varağı vardır.
Qurbanlar deyibdir, sədası gəlsin,
Həsrətlə gözləyir Anası, gəlsin.

Bu səda göylərə ucalan səda.
Bu səda dünyayla qocalan səda.
Duyular dünyanın hər tərəfindən,
Aləmin səsindən güc alan səda.
Vağzalı çaldırın, sonası gəlsin.
Həsrətlə gözləyir Anası, gəlsin.

Üşüməz bayrağa bürünən igid,
"Ah" deməz Vətəndə sürünən igid.
Başını dik qaldır, səmaya bir bax,
Xoşbəxtdir göylərdə görünən igid.
Nişanı olmağa nidası gəlsin.
Həsrətlə gözləyir Anası, gəlsin.

TÜRKƏM MƏN

Mən dönək deyiləm, huyum bəllidi.
Çörəyim bəllidi, suyum bəllidi.
Soyumu danmaram, soyum bəllidi.
Azəri deyiləm!
Türkəm mən!

Yolumu dəyişməm, yolumdur Turan.
İmanım Allaha, kitabım Quran.
Dinlə, ey xaincə arxadan vuran,
Sanma ki, əyiləm.
Türkəm mən!

Dürüstlük amacım, doğruluq qayəm.
Nəyim var aşkar, yayılmaz şayəm.
Türkçülük surəmdir,
bir olmaq ayəm.
Oğuzdur ailəm.
Türkəm mən.

Toplaram elimi, qurram toyumu,
Bağrıma basaram hər bir boyumu.
Kim istər qoy dansın, mən öz soyumu,
Gizlədən deyiləm.
Türkəm mən! Türkəm mən! Türkəm mən!

AZADLIQ

Bəhs etdiyin azadlığın tərifini nə,
qayəsi nə?
Amalı nə?
Kitabı nə?
Surası nə?
Ayəsi nə?

Başımızın üstündəki dalğalanan
bayraqmıdır
hey "azadlıq" dediyin şey?
Ehey, ehey, ehey, ehey.

Boynundakı zəncirləri qırmamışdan
nə azadıq?
Haqq gülləsin zəncirləri
tutanların ürəyinə
vurmamışdan nə azadlıq?

Yer üzündə bir torpağa sancılan şey
deyil bayraq.
Əlini qoy lal sinənə,
Səssizcə dur
duysun qulaq.

Vicdanlara sancılmalı
dünyada ən uca bayraq.
Bu dünyanın damarında
Qan gəzmirəm, gəzirəm haqq.

Ehey , ehey.
Bil ki, haqla gələcəkdir
O "azadlıq" dediyin şey.

Onun üçün haqqı axtar.
Çünki haqda azadlıq var.

...BELƏ MÜSƏLMANAM

Diqqət çəkir gəndən çuxam*,
Altın qazır yerdən toxam*.
Qonşum acdır, mənse toxam,
Mən də belə müsəlmanam.

Kasıb qışda əyni yalın,
Mən geymişəm isti, qalın,
Daha yerə dəymir alın,
Mən də belə müəlmanam.

Qıldıraram Namazımı,
Oxutdurram avazımı.
İsladıram boğazımı*,
Mən də belə müsəlmanam.

Möhtac qoyub nana* acı,
Pulla taxtım başa tacı.
Həccə gedib oldum "hacı",
Mən də belə müsəlmanam.

Közü məndən, yerim qızır,
Kitabına Allah yazır.
Axirətdə "mülküm" hazır,
Mən də belə müsəlmanam.

*ÇUXA- geyim,
*TOXA- qazmaq üçün alət
*BOĞAZI İSLATMAQ- içki içmək.
*NAN - çörək

SƏN FƏRQLİSƏN

Sənin əsəbin də fərqlidir, fərqli,
Yanında dərdimin yuxusu gəlir.
Mənə qışqırdıqca nəfəsin ilə
Ağzından xoşbəxtlik qoxusu gəlir.

Əsəbdən titrəyən dodaqlarından,
İnan ki, qəlbimə sevinc süzülür.
Səni sevə-sevə çoxalır sevgim,
Sevdikcə sıraya sevgi düzülür.

Nə gözəl parlayır odlu gözlərin,
Bir xoşbəxt həyatdan bəhs eləyirlər.
Hirsindən göylərdə uçan əllərin,
Musiqi olmadan rəqs eləyirlər.

Sənin əsəbin də fərqlidir, fərqli,
Əsəbləş, yetər ki, susmasın dilin.
Bir alıq əsəbin xəbərçisidir,
Xoşbəxtlik yaşadan bir neçə ilin.

ADAM

Üç-beş insan olsa, şükür,
Nə olsun ki, çoxdu adam.
Ləzzət ilə, acgözlüklə
Adam yeyir, "toxdu" adam.

Nədir doğru, nədir yalan?
Nədir abad, nədir talan?
Son mənzili məchul olan
Yaydan çıxmış oxdu adam.

Gələn-gedən zərbə vurur,
Həmin dünya həmin durur.
Bəlkə tanrı xəyal qurur,
Bəlkə də heç yoxdu adam?!

APARIR

Mərc eləyib, həyatımdan,
Gün aparır, ay aparır.
"Apar-apar" dünyasıdı,
Toy aparır, vay aparır.
Tək çarəsi durub baxmaq,
"Avam-avam", "axmaq-axmaq".
Əl qaldırsan, dəyər toxmaq,
Dost aparır, tay aparır.
Saat dönüb dəqiqəyə,
Tutunasan axı nəyə?!
Yatağına döyə-döyə,
Arx aparır, çay aparır.
Dərdlərimiz aşır, daşır,
Həlmizi görən çasır.
"Taxtalı köy" yaxınlaşır,
Saya-saya say aparır.
Etmə Qərib şikayəti,
Faydası yox bunun qəti.
Yada salma məhəbbəti,
Zərrə verir, lay aparır.

ŞAİR TÜLKÜ

Dedilər ki, şair olub,
Şeir yazır bala tülkü.
Namı-bədnam şairlərdən,
Qalmayıbdır dala tülkü.

Yaxşı sezir sağ, solu,
Tez tapıbdır doğru yolu.
Şeirləri tərif dolu,
Çatıb şirin yala tülkü.

Yetərlidir bircə zəngi,
Tez əzilər qurdun əngi.
Bilinməyir nədir rəngi,
Deyək "ala-bula tülkü".

Bacarana qurbandı can,
Layiqindi bu ad, bu san.
Dəyərlişən sən hamıdan,
Halal olsun, bala tülkü

DÜNYANIN

Hər kəs istər gözəl ömür, amma ki,
Ağrısı var, azarı var dünyanın.
Bu dünyaya çox güvənmək əbədi,
Gileyi var, güzəri var dünyanın.

Günlər ötür, məchuladək biz sağıq,
Bəlkə, sabah bircə ovuc torpağıq.
Lap əvvəldən vərəqlənmiş yarpağıq,
Yazısı var, yazarı var dünyanın.

Üç-beş gündü, ümid etmə yüz ilə,
Nə arzu tut, nə xəyal et, nə dilə.
Beşə alıb birə satsan şükr elə,
Ədalətsiz bazarı var dünyanın.

Bir gün gələr nə əl tutar, nə qolun,
Yönün itər, itirərsən sağ-solun.
Şah da olsan, qul da olsan bu yolun,
Axırında məzarı var dünyanın.

İGİDLİK MARŞI

Şəhidin al qanı axmaz torpağa,
Bizim damarımız var ikən, qardaş.
Damardan ürəyə igidlik axar,
Durmarıq haqq bizə yar ikən qardaş.



Rauf Qərib Alagöz

Hay sallıq aləmə, zaman dayanar,
Yaxşının önündə yaman dayanar.
Heç kimsə etməsin güman - dayanar
Bu millət qisasa car ikən, qardaş.

...və artıq gəlibdir dəmi savaşın,
Qorxutmur əzabı, qəmi savaşın.
Bu savaş başıdır cəmi-savaşın,
Qalibik düşmənlər sar ikən, qardaş.

MİN EŞŞƏYƏ AT QISQANDIR

Adı-sanı düşünmə heç,
Min eşşəyə at qısqandır.
Yuxu nədir bilməyəni
Gecə-gündüz yat qısqandır.

Nə mövqe seç, nə yön bildir,
Nə dovşan ol, nə də ki şir.
Lazım olan yerlərə gir,
Amalına çat , qısqandır.

Demə "mənəm", de ki "sənsən",
"Sıfır mənəm, iki sənsən".
Var-dövlətin yükü sənsən,
Yoxluqları at, qısqandır.

Yaxşılıqdan pislik yaxşı,
Səfillikdən süslük yaxşı.
Kim deyir dürüstlük yaxşı?
Onu iki qat qısqandır.

Qoy soxsunlar söz oxunu,
Vecə alma sən çoxunu.
Dinənin də var-yoxunu,
Özünəcə sat , qısqandır

QADIN

Cənnət tamahıyla, cənnət eşqiylə,
Ayaq altınacan öyülən qadın.
Gözəllik simvolu, mələk obrazı
Şəninə təriflər deyilən qadın.

Anamız, bacımız, yarımız olur,
Bizimlə qocalır qarımız olur.
Bəzən ilahımız, tanrımız olur,
Bəzən önümüzdə əyilən qadın.

Ey insan, hər qadın adın deyilmi?
Həyatda ləzzətin, dadın deyilmi?
Bəs qadın deyilmi, qadın deyilmi
Alçalan, söyülən, döyülən qadın?

SON MƏNZİL.

Şeir gözlüm, göz naxışın can alır,
Qorxuram gözüne göz dəyər birdən.
Elə bil ləl axır dodaqlarından,
Sözünə kənardan söz dəyər birdən.

Çiçəklər qoxuna heyran olarlar,
Ən gözəl çiçəkdən gözəlsən, gülüm.
Sən Allah, küçəyə-bacaya çıxma.
Qısqanclıq zülümdü, ölümdən zülüm.

Cənnətin həvəsi yoxdur içimdə.
Cənnətsən qiyamət qopana kimi.
Ölüb-dirilmişəm, bəlkə, min dəfə,
Mən səni dünyada tapana kimi.

Şeir gözlüm, gözlərində ölərəm.
Qorxuram gözüne göz dəyər birdən.
Qoy agah olsun ki, son mənzilimsən,
Hardasa bir mənzil gözləyər birdən.